

Ben Arabo, formaður í FOÍB:

Fíggjarmálaráðið forðing fyri framburði

Ynski er at fáa olju-fólk henda vegin og menna oljuleitingina. Oljumálaráðið sigur eitt, Fíggjarmálaráðið ger nakað heilt annað, og hetta er ikki haldbart kom frá á oljuráðstevnuni týsdagin

OLJURÁÐSTEVNA

Jan Müller

jan@sosialurin.fo

Ben Arabo, formaður í FOÍB, áhugafelagið hjá oljufeløgum, sum hava leitiloyvi á landgrunninum, vísti á oljuráðstevnuni í Norðurlandahúsinum týsdagin á, at føroyska kolvetnisskattaumsitingarlógin virkar alt ov illa, og at hon er alt ov strangt orðað á summum økjum. Hetta er púra óneyðugt og tað rætt og slætt styggir burtur útlendisk oljufolk, sum eitt nú koma á fund í Føroyum í ein dag ella tveir.

Ben Arabo, sum var ein av røðarunum á Oljuráðstevnuni segði, at soleiðis sum henda lóg verður praktiserað, so kanst tú sum útlendingur ikki koma til Føroya á fund í ein dag ella heilt fáar dagar uttan at viðkomandi skal skattast í Føroyum og ein rúgva av óneyðugum páppirsarbeiði greast. Tað merkir ma. at hann skal søkja um fyribils P tal og arbeiðsgevarin lata sjálvuppgávu inn fyri alt árið og eitt útkast av ársroknskapinum. Haraftrat skal lonin fara gjøgnum A-skattaskipan-



ina, tvs. at bæði arbeiðsgevari og arbeiðstakari skulu stovna konto.

Hetta er ein skipan, segði Ben Arabo, sum oljufeløgin ongantíð roknðu við fór at vera galdandi fyri bara nakrar fáar dagar. Hóast oljufeløgin gjøgnum sitt felag, FOÍB hava gjørt fleiri royndir greiða Fíggjarmálaráðnum frá hesi óheppnu skipan, hevur víst seg at vera sera torført at koma á tal við Fíggjarmála-

ráðið um hetta málið.

– Vit hildu okkum hava eina 30 dagar regul í 2001, men í fjør fingi vit bræv frá kolvetnisskattadeildini, at hetta var nakað, sum varð gjørt undantaksvíst og var tað ikki heimild fyri tí í lógini, og tí varð mint á, at skattingin fór at vera frá fyrsta degi. Vit hava so í eitt heilt ár roynt at sannföra Fíggjarmálaráðið um, at hetta kann ikki vera røtt manngongd og hava vit

biðið um at fáa sett í gildi ein sokallaðan "bagatell-regul", soleiðis at man kann koma til Føroya á fund í nakrar dagar, uttan at skula fara ígjøgnum alla hesa burokratisku skattaskipan.

Men 7. november fingi oljufeløgin bræv frá landsstýrismanninum, har hann sigur frá, at tað verða ongar broytingar gjørdar.

FOÍB hevur síðani sett Fíggjarmálaráðharranum tann ítøkiliga fyrispurning-

Ben Arabo, formaður í FOÍB er sera ónøgdur við viðferðina oljufeløgin fáa frá Fíggjarmálaráðnum

Mynd Jan Müller

in, hvussu hetta skal tulkast, tá ein persónur úr útlandinum kemur á fund í Føroyum í nakrar heilt fáar dagar í sambandi við leitiloyvi. Skal hann skattast og skulu øll hesi pappírini fyllast út!

Tað svarið hava feløgin ikki fingið enn.

Ben Arabo sigur, at tað er sera ónøktandi ikki at fáa at vita, hvat Fíggjarmálaráðið veruliga vil.

Tekur tíð at fáa dupultskattasáttmála

Føroyska lóggávan á hesum øki líkist tí dansku, men stóri munurin er, at Danmark hevur dupultskattasáttmála við 81 lond. Og Stórabretland hevur t.d. við 117 lond. Føroyar hava skattasáttmála við einum 9 lond.

Man hevur gjørt eina lóg í Føroyum, sum bara er hóskandi, um tú hevur dupultskattasáttmála við onnur lond vísti Ben Arabo á og helt fram:

– Landsstýrið ætlar at taka hetta upp í sambandi við at fáa ein dupultskattasáttmála við eitt nú Ongland, men Ongland hevur longu ein regul, sum sigur, at føroyingar kunnu koma til Onglands uttan hessar forðingar. Og sambart Fíggjarmálaráðnum sjálvum so tekur tað ár at fáa dupultskattasáttmálan uppá pláss. Og hetta er tað oljufeløgin ikki halda seg kunna biða eftir. Tey halda, at hetta er eitt so lætt og lítið mál at avgreiða, at tað

átti ikki at biða eftir einum dupultskattasáttmála. Eitt land við nærum onum dupultskattasáttmálum kann ikki lóggeva sum eitt land við millum 80 og 100 dupultskattamálum.

Feløgin hava sum sagt biðið um at fáa eina lagaligari skipan. Fáa tey ikki tað, kann avleiðingin verða, at tað skal vera ein sera týðandi fundur, um nakar vil koma henda vegin. Hetta merkir so, at feløgin, sum longu eru her, verða noydd til at fara av landinum at halda fundir um viðurskipti í Føroyum. Um hetta fer at nerva eina oljuráðstevnu sum tað í Norðurlandahúsinum er so eisini ein áhugaverdur spurningur, nú stórt arbeiði verður gjørt fyri at fáa útlendingar at luttaka í oljuráðstevnum av hesum slag.

Ben Arabo vísti á, at vit hava eitt oljumálaráð, sum vil hava fólk at koma til Føroya í sambandi við loyvisumfarið, men vit hava eitt fíggjarmálaráð, sum sigur, at hesi fólk eru óynskt. Ben Arabo spyr, hvat politikkurin hjá landsstýrinum er, nú vinstra hond gera eitt og høgra eitt annað.

– Eg kenni ikki til nakað land í verðini, har tú ikki kanst koma á ein fund uttan at tú skal ígjøgnum eina alt alt ov burokratiska skipan.

Ben Arabo: – Vit skulu ikki diktera føroyskan politikk. Tað vilja altíð vera viðurskipti, sum man er ósamdur um. Sum heild hevur tað gingið væl í samskiftinum við Oljumálaráðið. Tað, sum hevur týðning fyri okkum er, at man fær greið og rimulig boð, men tað sakna vit frá Fíggjarmálaráðnum.

Vunnu 15.000 kr og ferð til Aberdeen

OLJURÁÐSTEVNA

Jan Müller

jan@sosialurin.fo

Vinnararnir av Xplore 2003 kappingini, Marnar Joensen, Poul Ingi Olsen og Markus H. Sørensen frá Tekniska Skúla í Klaksvík fingi handað vinningin á Offshore Faroes ráðstevnuni í Norðurlandahúsinum.

Ólavur Ellefsen frá Tökni, sum fyriskipaði kappingini í ár, greiddi frá, at teir trýggir næmingarnir høvdu víst sera stórt hegni við at vinna bæði eitt av innleiðandi umfórnum og sjálva finaluna. Teir høvdu snøgt sagt vundið burtur úr hinum 322 luttakarunum, sum vóru úr Íslandi, Føroyum, Skotlandi, Noregi og

Danmark.

Vinningurin til teir trýggjar var 15.000 kr at býta, umframt ein uttanlandsferð í part. Ætlandi fara næmingarnir til Aberdeen í einar trýggjar dagar í januar at kunna seg um oljuvinnu og útbúvgingarmøguleikar har.

Luca Dragonetti, verkætlanarleiðari hjá Eni á Føroyaokinum, handaði teimum vinningin. Eni hevur saman við NORA (Norrønt Atlantssamstarv) verið høvuðssponsor í kappingini.

Til staðar í Norðurlandahúsinum vóru eisini rektarin á Tekniska Skúla í Klaksvík, Rúni Heinesen, og annar av vegleiðarunum hjá næmingunum, Linjon

Jacobsen. Hin vegleiðarin, Nikolas Olsen, kunditiverri ikki vera við.

Marnar Joensen, Poul Ingi Olsen, and Markus H. Sørensen í Norðurlandahúsinum
Mynd Jan Müller

